

## ४. इष्ट अनुरागी अबलु

( ८१ )

साईं साहिब संत खे सदा संतनि दरस प्यास  
कींअ रीझाईनि रघुवर खे इहा दिसण जी थनि आस  
सभ संतनि जे सिक जा रसिड़ा लुटेमि लालु  
महिबत जी माली अ सां मालिक मालों मालु  
खाटू पुटिड़ो खांवद जो सदां खुशियुनि में खुशिहालु  
मधुकर श्री मैथिलि चरण जो मुहिबत ताल मराल  
प्रेम पंथ जो पथिकु अथमि पद पद्मनि पूजारी  
करे श्री जू चरण नूपुर में थी कोकिलि किलिकारी  
श्री पार्थिवि प्राणा सहिचरी चई सरितियूं सद करनि  
कई सखियुनि जा टोलिड़ा श्री मैगसि मुजुरो भरिनि  
वेही विरह वणिकार में नेह जा ढव लहनि  
सवें समाज ठहनि हिक हिक बाबल बोल मां॥

( ८२ )

जसु गाए जानिब जो सदां मीरपुर महाराजु  
नींह भरियनि नेणनि में सदां अवध समाजु

तोड़े बाहिरि हास विनोद में कौतुक निधि करतारु  
पर अंदरि जुड़ियो जानिब सां गहिरी प्रीति प्यारु  
नित्य सिद्धि निर्मल धणी परा प्रेम प्रवीन  
रहनि नित्य विहार में जिय जलिड़े में मीन  
तोड़े अचलु अथनि अनुरागड़ो तबि पल पल प्यासी  
सभ खां घुरनि आशीशड़ियूं थियूं वृन्दावन वासी  
निर्मल श्री नंद गांव जे वजी वणनि में विचरूं  
बथुए जो खाऊं सागिड़ो ऐं मितेरनि कचिरियूं  
जेके वासु करे वृजदेश जो साग पता खाईनि  
सुर मुनि साराहिनि तिनि भगतनि जे भाग खे॥

( ८३ )

सदा वसेमि सेवा कुज्ज में मुंहिजो क्यास भरियो करतारु  
सभु वहे थो वर दे जंहिजी दिलिड़ी अ जो वापारु  
रगूं बि रांझन जूं जपीनि जै मैथिलि चंद्र मनठारु  
नस नस में निमि नन्दनि जो नींहड़ो नितु निरवारु  
जिगिरु बि श्री जानिकी चंद्र लाइ पल पल करे पुकार  
कलेजे में क्यास जी सदां वजेनि सितार  
अवनि कुमार आनंद भरियो जीअ प्राण आधार  
हींअड़ो हर्ष दियण लाइ हरिदमु रहे होशियार

सभिनी में श्री सीय अमड़ि जो सिक सनेह अपारु  
बाबलु करे बलिहारु, सौ सौ साह साहिब तां॥

( ८४ )

आशिकु अथमि अल्लाह जो मुंहिजो साहिबु सैलानी  
घुमें साकेत घिटियुनि में जिते दिलिबर दिलिजानी  
गरीबि सां घारे उते जोंक सां जिन्दगानी  
साहिबु सारी विसु जो चवाए श्री वैदेलि बान्ही  
लाल लधो अथमि लिंव सां लालनु लासानी  
रहे भंवरु भुलानी श्री पार्थिवि चंद्र पद पद्म में॥

( ८५ )

श्री सीय राघव सनेह में रहे सदा रातो  
श्री युगल चरण कमल सां जोड़ियो सचो नातो  
गाए जानिबु जसिड़ो सारी राति विहाणी  
सतिगुरु नानकु देव मिठो सदां रहेनि साणी  
नितु गाइजे वैकुण्ठ में बाबल गुणनि जी वाणी  
श्री निमि नन्दिनि नींह भरी आ नियाणी निमाणी  
प्राण नाथ प्रीतम जी नितु विन्दुर विकाणी  
श्री पार्थिवि चंद्र पद कमल जी आ प्यारी पटराणी

सतियुनि में सतिवंतु आ सुठिड़ी सेठियाणी  
श्री मैगसि महाराणी सदां सुखी रहेमि सुहाग सां॥

( ८६ )

सदां विहरे अबलु मिठो प्रीतम मंझि घरे  
प्रीतम जी प्यास खां पलक न थिए परे  
अठई पहर अनुराग में वेठो ध्यानु धरे  
श्री वैदियलि जी वणिकार में वीरु पियो विचरे  
सद्दिड़ा करे स्वामिनि खे रातियां दींह रे  
श्री जानकी राघव युग चरण खे दिसां जीउ भरे  
सजण जे सनेह बिनु साइत कीन सरे  
कदहीं रटिनि क्यास मां हा हा राम हरे  
श्री मैथिलि चंद्र मालिक जी मोहियसि जोंक जरे  
भोजनु निंडिड़ी भाव में वरिड़े जे विसरे  
सदां सिक जे समुंड में तालिबु पियो तरे  
दिलिबर संदे दर्द जो मन में मचु बरे  
श्री सीयाराम सनेह में नैननि नीरु झरे  
सदां ढोलु ढरे, आनंद कंद जे इश्क में॥

( ८७ )

साईं सदा युगल जा मंगल मनाईनि  
दींह राति रस में रही युगल जसु गाईनि  
कढ़हीं चवनि श्री वैदियलि अदी शल वेढो वसेई  
कढ़हीं चवनि जीजी जानिकी सदा सुहगु वधेई  
कढ़हीं चवनि आरियलि अमां तवहां जो सदा थिरु सुहागु  
कढ़हीं चवनि माता वदी तवहां जो अचलु अनुरागु  
कढ़हीं चवनि पार्थिवि चंद्र जी सदा पीढ़ी जग काइमु  
कढ़हीं चवनि मैथिलि चंद्र मुखी सुखी रहीं दाइमु  
कढ़हीं चवनि बची वैदेही वर खे शाल वणी  
गुरु अमरु भरेई अडण में खुशी नितु घणी  
कढ़हीं चवनि जुड़ियो रहे श्री जानिकि चंद्र जानी  
श्री सैरध्वजी साहिब मिठा लहीं आनंद लासानी  
कढ़हीं चवनि मुंहिजी वेनती विदुर साग मानी  
श्री वैदियलि जी बान्ही थी सदां सेवा करियां॥

( ८८ )

साईं साहिब संत जी जुड़ियमि जुवाणी  
वेठो गाए विन्दुर सां श्री वैद्यलि जी वाणी  
मालिक मिठे जी माग में जंहि मौज सची माणी

नूपुर जी झंकार में सदां सुरति समाणी  
पियारीं नितु प्रीती अ जो प्रेमियुनि खे पाणी  
कोकिलि कल्याणी सदां प्यारी पार्थिवि चंद्र जी॥

( ८९ )

अबल कई स्तुतिड़ी थी गगन खां वाणी  
श्री मैथिलि अमां जो मोहड़ो रग रग में माणी  
पिअंदे पार्थिवि चंद्र जे प्रेम संदो पाणी  
लालन लदाएई लादिड़ा श्री साकेत ध्याणी  
सिक भरी श्री खण्डि बची तूं भूमलि मन भाणी  
सदां माणींमि सुहग सुखड़ा तुंहिजी जुड़ियइ जुवाणी  
कोकिल! कंदव कुरिबड़ो तोखे साहिबि सुजाणी  
पेकनि में थी लादुली सदां साहुरिड़े सीबाणी  
प्रसन्न थी पंहिजो कयो तोखे श्री वृन्दावन राणी  
सतिगुरु थिएई साणी गरीबि श्री खण्डि गदु रहो॥

( ९० )

अदियूं आनंद कंद अथमि साक्षात सूरज रुपु  
मरीच मण्डल में सदां रहेमि भगतनि भूपु  
जणु साई साहिब गोद में साकेत जो सरदारु  
करे लीलांऊं नितु नयूं दिसे साई सिरजणहारु

श्रीजू मधुरे नाम जी रहे हृदय में हुबकार  
घड़ी घड़ी गोविंदु अची पाठु करे घणे प्यार  
कननि कीरति श्री रघुवीर जी रसिना श्री जू नामु  
हृदय सिंहासन राजड़ो श्री मैथिलि चरण मुदामु  
संतनि चरण गुलिड़ा सदां गुणनि भरिए जी गोद  
संतनि कृपा प्रसाद सां नितु माणे मालिक मोद  
खूह खोटायाऊं खुशियुनि जा हुब जा भरियाऊ होद  
श्री रघुवर बाल विनोद, सेवकनि खे साहिब दिना॥

( ९१ )

अदियूं आनंद कंदु अथमि जणु अनुराग जो अवतारु  
रोम रोम में रमियो रहेनि श्री पार्थिवि चंद्र प्यारु  
दिलिड़ी अ में दूलह जो सदां करनि दीदारु  
अखिड़ियूं श्री आर्यलि अमड़ि लाइ नीह वहाईनि नार  
रसिना श्री राम प्रिया जो नितु गाए मंगलाचार  
कननि में कोकिलि जी आहे श्री मैथिलि मिठी गुफितार  
तनु मनु प्राण आत्मा सदां तलब में तारि  
युगल जी आशीश लाइ जिति किथि करनि जुहार  
जीअ प्राण खां मिठी लगे श्री साकेत जी सरकार  
वेठा विरुंह वणिकार, गरीबि श्री खण्डि गदजी॥

( ९२ )

आशीशूं देई युगल खे वठी क्यास जी सिद्धि आया  
गरीबि श्री खण्डि सहेलियुनि जा सभु थियनि मन भाया  
संजोग भरिए सुखनि सां सभु दींहड़ा सजाया  
हिक प्रीतम सां कनि नेंहिड़ो से भली जग जाया  
कनि विरूंह वैद्यलि घोट जी नितु बुधे रघुराया  
सिक सां श्री सीय अमड़ि खे दियनि सुखिड़ा सवाया  
बोले मधुर बोलिड़ा श्री मैथिलि रघुराया  
नवां नवां कौतुक करे पंहिजा खावंद खिलाया  
भोरा गुण बाबल जा श्री भूमलि मन भाया  
सदां मंगल मनाया, मालिक श्री मैथिलि चंद्र जा॥

( ९३ )

श्रीरघुवर चरित मानस जा साईं अमां हंस सुधीर  
चुगनि सदां चाह मां लीला मोती गुणनि गम्भीर  
हर्ष सां गोदी अ खणी श्री रघुकुल चंदु उदारु  
आउ लखण दिसु लादुला श्री वैदेहिलि जा बार  
प्रेम सां विधिना रचिया हीउ सोनिड़ा हंस कुमार



जुड़ियो रहे जोड़ो सदां चयो लखण करे ललिकार  
अदियूं आनंदकंद जा आहिनि चरित अपार  
शेष नागु थकिजी पवे वेद न पाईनि पारु  
सो साहिबु अथमि सिंधु जो जेको ददनि जो दातारु  
कथा जो कलितारु, सुखी रहेमि सुहाग सां॥

( ९४ )

शील सनेह सुजान प्रभु गुण निधि परम उदार  
श्री राम कथा जे तत्व खे सभ विधि जानण हार  
सब विधि जानणहार तदपि हृदय में गोई  
अखिल भुवन के नाथ पै जानत ना कोई  
हरि हर गुर प्रसाद ते होय अचलु तुव राजु  
नितु नव मंगल मोद लहु संतनि के सिरताज॥

( ९५ )

श्री मैथिलि चंद्र चरण जी महिबत में मातो  
गरीबि श्री खण्डि जो जुड़ियो सदा नींह भरियो नातो  
युगल मिलाए मौज सां घुमे हरिषातो  
श्री स्वामिनि चंद्र सरूप खे सहिजे सुजातो  
पूरणु माधुर्य रस जो जिनि ज़ाणु आहे ज़ातो

सुजसु न समातो शेष जे सहस फणियुनि में॥

( ९६ )

रघुवर गुण निधिड़ी क्यास जी सिद्धिड़ी सरल सनेही तूं साईं।  
भगति जो भानू सर्व सुजानू श्रीजू पद सेवी तूं साईं।  
अदभुत रूपा भगतनि भूपा शांति सरूपा तूं साईं।  
प्रीतम प्यारा जीअ जियारा अमित अनूपा तूं साईं॥

( ९७ )

बेरि हेठां बाबल खे मिलियो वैदियलि वरु  
अविनाश चंद्र अनुकम्पा सां दसियुनि सचो घरु  
प्रेम मई तुंहिजो प्राणु आ तूं सदां अजरु अमरु  
जसिड़ो जानिकी चंद्र जो गाइजि थी रहिबरु  
पसाईंदे प्रणतनि खे दिलिबर संदो दरु  
सुजसु तुंहिजो संसार में सदां सरों सरु  
रीधो रहंदुइ रस सां दशरथ जो दिलिबरु  
दोलाओ ऐं दरु, कदहीं न दिसंदे देह में॥

( ९८ )

प्रभात जो प्रीतम उथी युगल गुण गाईनि

बाजो करे गोद में थी गद् गद् वज़ाईनि  
हिक भिनल भिनसारड़ी बी दिलिबर दिलिभिनी  
टीं झाइं भिनी संगीत जी चौथीं दातर दाति दिनी  
पंजों रसु साकेत जो छहीं लालन मधुरी लाति  
जो उहो सोनी थी प्रभात, बुधनि साहिब साकेत जा॥

( ९९ )

ओ साईं साहिब मिठा तवहां जी सदां चढ़ चढ़ंदी  
सिक सनेह जी साहिबी सदां शल वधंदी  
दिलि घुरिया ढोलण अबा मुहुब मिठा मनठार  
जुग जुग जियोमि जग में वढ़िड़ी थियेव ज़मार  
सुकियूं दिलियूं सायूं कयूं ओ सति संग सरदार  
से थिया बाग बहार जेके भटिकिया पिए बरनि में॥

( १०० )

पोई अ राति प्रीतमु उथी पिए भरियो प्यालो  
आनंदकंद अबल जो आहे नींहड़ो निरालो  
लोक लखाईनि कीनकी पंहिजे इष्ट जो अनुरागु  
साह जी सतीं कोठी उन में सांढियो सिक सौभागु  
गौरीशंकर गद् गद् थी नितु नेमड़े सां अचनि  
युगल धणियुनि जो जसु बुधी पाणु भुलाए नचनि

कुरिब निकेत जे क्यास खे हर हर साराहीनि  
इहे ग़ालिहड़ियूं बुधार्हीनि, कैलाश ते मुनि मण्डल खे॥

( १०१ )

पाण प्रभु रघु लादुलो उते अदब साणु अचे  
गद् गद् थी वाह वाह चवे सति चयो साहिब सचे  
जद्हीं श्री जानिकि चंद्र जा नवां नामिड़ा उचारे  
तद्हीं उजायल अखियुनि सां प्यारो रघुवर निहारे  
कद्हीं भरिजी उमंग में अची भाकिड़ी पाए  
कद्हीं भोजन वेलड़ी गृहु खसे खाए  
कद्हीं चुमियूं देई अखिड़ियुनि ते प्रीति सां परिचाए  
कद्हीं खिलिड़ी अ जूं ग़ाल्हियूं करे गरीबि श्रीखण्डि खिलाए  
वाह निबाहियुव नींहड़ो साईं सन्त सुजान  
बी सुधि रखनि कान प्रीतम सुख साधन बिना॥

( १०२ )

दिलिड़ी अ में देरो कयो श्री जानिकी चंद्र जानी  
सरवेचु सनेही साईं मिठो पर चवे न ज़िबानी  
दिलि में चवे दिलिबर दरि शल थी पवां पाणी  
पिए श्री पार्थिवि अमड़ि मां वजां कुलिबानी  
नशिड़ो वठी नींह जो रहे हरदमु हुलसानी

पुई पहिराइनि पिरिं अ खे गुणनि जी ग़ानी  
कोन ज़ाणां सारे विसु में साहिब जो शानी  
अन्दरि सहिचरि रूप में बाहरि मूरति मर्दानी  
साहिब दिनी अथनि सुहिज में सिक जी शहदानी  
क्यास कहानी, केरु कथे कामिल जी॥

( १०३ )

जग़ मंगलु बाबलु मिठो अमड़ि नैननि तारो  
श्री मैथिलिचंद्र चरण मकरंद जो मधुपु मतिवारो  
आश्रम वासी सज़ण जे पद पद्मनि पूज़ारो  
विरह जी वणिकार में रहनि रातियां दिहाड़ो  
महिबत सुख मेठाज़ अग़ियां दिठो आतमु सुखु खारो  
जप तप ज्ञान योग खां चयो भगति रसु भारो  
सदां अबल जे अडण में आहे नीह जो निज़ारो  
सचो सनेही सियराम जो मालिकु मीरपुर वारो  
क्रोड़ कल्प काइमु रहे साईं अ सनेह सोभारो  
साहिबु सचारो, दया सिंधु दिलिबरु धणी॥

( १०४ )

सखी रूप चिन्तन में मुंहिजे साईं अ हद कई  
सचु पचु सहिचरि रूप में थियडुमि मोद मई

लादुली लाल कलोलड़ा दिसेमि सजल नेण  
खबर खावंद ना रहे कींअ लंघे दिन रेण  
दिलिड़ी अ में दमिके सदा हेम नीलमणि कांति  
पुई पहिराए युगल खे माला शुभ गुण पांति  
वृन्दावन रस माधुरी नितु अखिड़ियुनि में छाई  
जिते तिते जानिबु दिसे कुदंदो कन्हाई  
जदहीं जानिबु जोंक सां करे रस कथा रघुवीर  
नैननि वहाए नीरु, प्रेम महाराज में भिजी॥

( १०५ )

अठ महीना सतिगुर वटि ढरी रहियुमि ढोलु  
वधंदो रहे विरूंह में बुधी बाबल बोलु  
सदां मिली सुहाग सां झूलु हुब हिंडोल  
श्री अविनाश चंद्र अनुग्रह सां आनंदु दिनुनि अमोलु  
दिसंदा रहनि दींह रतिड़ियूं कुंजनि केल कलोल  
श्री पार्थिवि चंद्र जे प्यार में रुअनि रंग रतोल  
श्री वैदियलि बिन विहु पिया लगनि टिकाणा ऐं टोल  
सुहाग जा सचा सुखड़ा सतिगुर दिननि झोल  
घुमाईनि नितु घोट खे चाढ़े चित चौद्रोल  
ऊजल रस श्रंगार में रहे साई सदां अद्रोल

दियनि आशीश अतोल, साहिब श्री जू चंद्र खे॥

( १०६ )

हिक दींहु अवध महल में कनि युगल प्रेम विरूंह  
मिठी लगे श्री खण्डिड़ी आनंद अहिलाद जी सूंह  
रघुवर चयो रसीलिड़ी आहे कोकिलि कल्याणी  
आशीश हित सुभाव सां आहे साह में सीबाणी  
मिथिलापुर खां दाज में असां खे आहे मिली  
इहो बुधी स्वामिनि मिठी चयो खावंद खे त खिली  
बाबा मिठे मुंहिजी विंदुर लाइ दिनी कोकिलि कुरिब भरी  
आउं न दींदीसांव अलबेलड़ी गरीबि श्री खण्डिड़ी  
आशीश हित अनुराग में आहे सहजे सियाणी  
सदां विहारियांसि गोद में बुधाए रसीली वाणी  
टहकु देई रघुवरु खिलियो वाह श्री जू राणी  
तवहां जी वस्तु असांजी बि आहे इहा जाण जाणी  
सखियुनि घणे उमंग सां कई युगल जैकार  
सहिचरि सुखनि सारु, सदां वसे साकेत में॥

( १०७ )

लही आई अथमि लाट तां श्रीजू सुहग साली  
जंहि साकेत में सेवकु दिनो मौलू नाम माली  
बाहरि बि कोमलु कुरिब निधि पर दिलि घणो आली  
सिंधुड़ी जो सुनितानु अथमि श्री मैथिलि चरण मतिवाली  
कोकिलि जियां बोले बोलिड़ा जंहि जी चालि त मराली  
श्रीजू चरण दूलह सां जंहि बंधी हथियाली  
चरण महावर सां रता ऐं हथिड़नि ते लाली  
मस्तानी रहे मौज में सदां खावंद खुशहाली  
श्री भूनन्दनि पद पद्म जी भ्रमरी भोली भाली  
आहे मधुर मराली, श्री मैथिलि सुजस मानस जी॥

( १०८ )

रोजु घुमें रस राज में साईं सरियू तीर  
सरियू साईं अ रूपु दिसे साईं सरियूं सीर  
करुण रस रूपु साईं मिठो सरजू बि नैननि नीर  
बिन्ही जे गोदी अ वसे श्रीजू सह रघुवीर  
देवमुनि वन्दिति सरजू अमां सदो सरजू सन्तनि भीड़  
सतिसंग सरिताजु साईं मिठो दासनि दिलि दिएं धीरु  
सरजू तट ते नितु वहे ठण्डिड़ी सरभि समीर



अबल जे आंगन वसं सदां हर्षनि जी हीर  
सरजू विहरनि विहंगड़ा साईं भाव में कोकिनि कीर  
सरिजू नंदियुनि सिरताजु आ साईं पीरनि पीरु  
सरिजू अ में इश्नान कनि सहसैं संत सुधीर  
मालिक मीरपुर मीर, कया कथा में मगनु केतिरा॥

( १०९ )

भव सागर जी भीड़ में आहे बाबलु ब्राझ बड़ो  
कयाऊं पारि महा पतितनि खे नाम सुणाइ कयो नेरो  
मिटायाऊं मूढ़नि जे मन मां लोभ मोह जो झेड़ो  
अभागनि खे अबल दिनो वृज बन मांहि बसेरो  
जागाए अविद्या निंड मां चयो जीउ ईश्वर जो चरो  
सोई घरु तुंहिजो आ भाई जो खालिक जो खेरो  
चिरु चिरु जीओ साईं अमां जिनि सत्य सनेह समेरो  
तंहि जी छत्र छाया में कयो दीन दुखियनि देरो  
जन्म जन्म जुग जुग में थी मन तन चरणनि चरो  
जिनि कटियो अन्धेरो, अविद्या कोट जन्म जो॥

( ११० )

वसे नींह निकुंज में बाबलु चंद्र दयालु  
पंहिजी नींह निगाह सां करे प्रेमियुनि जी प्रतिपालु

जिनि जी कथा ते आशिकु सदां कौशल पाल कृपालु  
श्री मैथिलि चरण मानस जो आहीं मधुर मराल  
बाला बख़त अक्हांजड़ो आला आ इकबालु  
खेदंदो रहीं खुशियुनि में प्रीतम सां फुटबालु  
दिलिड़ी लालु गुलाल में दिसनि दशरथ लालु दुलालु  
जंहि खे सिकिड़ी अ सां सद करे नीह भरियो नन्दलालु  
बृज देश सभ खां उत्तम बाबल कयुइ बहालु  
केई कामी कुटिलनि खे कयुइ नज़र सां निहालु  
जिनि जी प्रेम पाठशाला में नितु पढ़नि रघुवर बाल  
सदां लादुली लाल, करनि उजालो अडण खे॥

( १११ )

बाल कलोलु बाबल जो आहे निहायत निरालो  
घुमे गुरु अ घर में ज़णु मोहन मतिवालो  
खोले आया खुशी अ सां तलब जो तालो  
सोघो कयाऊं सिक सां श्रंगी रिषि सालो  
रग रग में रमियो रहेनि राघव जो नालो  
जंहि सां बोलनि बोलिड़ा तंहि अन्दरु कनि आलो  
सौभाग्यु साईं सज़ण जो सभ खां संवालो  
पुरि पीताऊं पिर जो प्रेम भरियो प्यालो  
कोन छदियाऊं ख़ाला, जडु चेतनु हिन जग में॥

( ११२ )

बाबल मैगसि चंद्र जी अथमि गरीबी गुलिज़ार  
पुई पाताऊं गलिड़े हलीमीअ जो हारु  
कयाऊं कौशलनाथ सां कुरिब कौल करार  
घुमें वृन्दावन गलिड़ियूं साईं सिरजणहार  
घिड़ी भाव सामराज्य में माणिनि मौज अपार  
लोढ़िनि लाल हिन्डोलड़े दशरथ नन्द कुमार  
सचु थी चवां सरितियूं आहे कुरिब भरियो करतार  
द्रियूं आशीशूं अकीचार, महिर भरिए मालिक खे॥

( ११३ )

पी भंगड़ी रस रंगड़ी दिसे कुंज कलोल  
गाइनि युगल विहार जा मिठिड़ा मिठिड़ा बोल  
सेवा मां मेवा लधा मिठे मीरपुर मीर  
सेवा करे सतिगुर जी बणियो पीरनि पीरु  
असुली पाण अल्लाहु आ पर पिर राह थो देखारे  
सूंहो थी सनेह जो थो सबक सेखारे  
रहिणी कहिणी रस भरी ज़णु भागुवतु धर्म लधो  
त्रिलोक नाथ तालिबु बणी टेके नितु मथो  
युगल किशोर विहरनि सदां साईं साहिब हींअ

साईं वदे घर जी धीअ, अदियूं हलो अदब सां॥

( ११४ )

जिते किथे जानिबु दिसे श्री वृन्दा विपिन बहार  
अठई पहर अखिड़ियुनि में श्री साकेत जी सरकार  
मिठिड़नि अखरनि में लिखियो श्री लादुली लाल विहार  
अलख खे बि अण लभु आ अहिड़ो प्रीति प्यार  
श्री कोकिलि कलरव ग्रंथ जी कई रचिना रसीली  
जंहि जो प्रीति सां पठिड़ो करे श्री स्वामिनि अलबेली  
मिठे बाबल भगति रस जी नदी वहाई  
सति संग ऐं सनेह जी जणु वर्षा वर्षाई  
जिते किथे जानिब जी थिए कथा कुरिब भरी  
सभिनी दिलि ठरी, साईं अ जे सतिसंग में॥

( ११५ )

गरीबि श्री खण्डि खे दिनो सतिगुर सचे दाणु  
तवहां कोकिलाऊं कुंज जूं प्रीतम वटि परिवाणु  
सदां रही सतिसंग में करियो रूह रिहाणि  
मस्तु रहो महिराण में कढ़ो न कंहि जी काणि  
सतिसंग हर्ष हुलास सां भरियो रहंदुव भानु

साकेत जी सरकार जी सिक में रहो सुजानु  
श्री पार्थिवि चंद्र जे प्यार में पूतो रहेव प्राणु  
अनुरागियुनि आशीश सां माणियो मालिक दर में मानु  
परिची तवहां प्रीति ते प्रीतमु इन्दुव पाण  
खावंद खर्ची अ दिनुव प्रीतम पद निर्वाणु  
मालिक जे महिबत जो तवहां पूरणु ज़ातो ज़ाणु  
वहाए नींह नियाणु, वसंदा रहो विन्दुर में॥

( ११६ )

श्री वृन्दावन निकुंजनि में घुमें जानिबिड़ो त जुवानु  
जंहिजी महिबत ते मोहितु थियो साकेत जो सुलतानु  
जिनि प्रेम में पलिते छदियो सभु गीता जो ज्ञानु  
श्रीखण्डि चंदु सोभारिड़ो साहबिड़ो सुबहानु  
आउ सिग सेवकि सहिचरी सई स्वामिनि करे सन्मानु  
अमृत वेले अमृत नाम जो साईं करनि इस्मानु  
राति दीहां अथनि तातिड़ी जिए मैथिलि चंद्र महरबानु  
श्री पार्थिवि चंद्र पद कमल में कयो सर्वसु कुलिबानु  
मंगितो थी महिबत मंगे तोड़े आहे ख़ानी ख़ानु  
श्री सीय रघुवर जे सुखनि लाइ नितु दियनि दीननि दानु  
वीर धुरीण वैद्यलि चंद्र जो चाहीनि कुशालु कल्याणु

जसिड़ो चवे जहानु, साई साहिब जो सदां॥

( ११७ )

नितु नितु करे कलोलड़ा मुंहिजो अबलु अलबेलो  
जानिबु पींहेमि जण्डिड़ो उथी साझुर सवेलो  
जण्डिड़े जे आवाज़ ते ग़ाईनि युगल जा गीत  
जीते मन इन्द्रयुनि खे साहिबु थियो जग जीत  
जागाए युगल खे मखणु मिश्री खाराए  
पोइ करे मंत्र इश्नानड़ो मिठा युगल मनाए  
प्रेम सां पीठल अटे जूं मिठियूं बुरियूं परिचाए  
सणभ जी बुदंदी तांहिरी पिस्ता विझराए  
ठुल वारी शाही सणक ते साई शाहु घुमें  
दोहिटी अ चरण चुमें, नानड़ी घणे सनेह सां॥

( ११८ )

निराकार पड़िदे मां थियो प्रघटु पाण साकारु  
बणियो साहिबु सिंधु जो साखी सिरजणहारु  
मिठी मीरपुर भूमि में वठी आयुमि अवतारु  
सरलु सनेही साहिबु सानो सति संगति सींगारु  
दादुलो दिलिबर दुलारो दर्दवंद दातारु

साईं मिठो बाबलु मिठो महिबतियुनि मनठारु  
लालु लाखीणी लोढ़ सां करे लाहूती ललिकार  
क्यास भरिए कलूब मां करे कोकिलि जी किलिकार  
कथा कंतु करुणा निधी कमलेक्षणु करतारु  
सुठो सलोनो सुहग भरियो साहिबु रबु सतारु  
मीरपुर मालिकु आं पालकु प्रेमियुनि प्राणु  
तूं राणो रुह रिहाणि, नाणो लुटाई नींह जो॥

( ११९ )

सबाझलु साईं गद् गद् गोविंद देश में  
वेही बृज बननि में महिबत मंडियाई  
वरिड़े साणु विरूंह में विरहु वंडियाई  
विछोड़नि जे घड़ियुनि खे गुणनि सां गढियाई  
साह में सांढियाई, सनेहु सीय रघुवर जो॥

( १२० )

महिमा वृन्दावन जी दासनि समुझाइनि  
धरिती अ ते गौलोकु चई साहिब साराहीनि  
मुक्ति चयो गोपाल खे मुंहिजी मुक्ति बुधाइ  
गोपाल चयो ओ भोलिड़ी वजी बृज में लेथिड़ियूं पाइ

एकीह योजन बृज भूमिड़ी गौलोक खां आई  
शरद निशा में सांवरे जिते रासिड़ी रचाई  
युगल कृपा बिनु बृज जो क्षण न मिले विश्रामु  
से मिठा लगनि माधव खे जिनि नेहु कयो निष्कामु  
पल पल सम्भारीनि बृज खे साहिब सिकिड़ी अ साणु  
तोड़े जिते किथे जानिब सां गदु आ गोविन्दु पाण  
सतिसंग में साहिबु मिठो बृज खे साराहे  
रस गीतिड़ा गाए, महिबत मंझि मगनु थी॥

( १२१ )

युगल उपासी सुखमा राशी हर्ष हुलासी तूं साई  
विरूंह विलासी नींह निवासी प्रेम प्रकाशी तूं साई  
अनाथनि नाथा गायां गुण गाथा सेवकनि साथी तूं साई  
रस रंग राता महिबत माता सहिज सुहाता तूं साई॥